



ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

ក្រសួងទេសចរណ៍  
លេខ...០៦៤៤...៧

រាជធានីភ្នំពេញ, ថ្ងៃទី ១៤ ខែ កក្កដា ឆ្នាំ ២០០៧

**ប្រកាស**

**ស្តីពី**

**ការផ្តល់អាជ្ញាប័ណ្ណទេសចរណ៍ដល់មធ្យោបាយធ្វើអាជីវកម្ម  
ដឹកជញ្ជូនទេសចរធ្វើដំណើរទស្សនាកំសាន្តតាមផ្លូវគោក**

**រដ្ឋមន្ត្រីក្រសួងទេសចរណ៍**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស / រកត / ០៧០៤ / ១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ / នស / រកម / ០១៩៦ / ១៥ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសអោយប្រើប្រាស់ស្តីពីការបង្កើតក្រសួងទេសចរណ៍
- បានឃើញអនុក្រឹត្យលេខ ៣៤ អនក្រ.បក. ចុះថ្ងៃទី ០៥ ខែ សីហា ឆ្នាំ ១៩៩៧ ស្តីពីការរៀបចំ និងការប្រព្រឹត្តទៅរបស់ក្រសួងទេសចរណ៍
- បានឃើញអនុក្រឹត្យលេខ ២៦ អនក្រ.បក. ចុះថ្ងៃទី ០៣ ខែ ឧសភា ឆ្នាំ ២០០០ ស្តីពីការកែសំរួលមុខងារ និងភារកិច្ច និង ការបង្កើតក្រុមអ្នកច្បាប់ និងនាយកដ្ឋានសហប្រតិបត្តិការអន្តរជាតិ និងអាស៊ាននៃក្រសួង ទេសចរណ៍
- យោងសំណូមពរចាំបាច់របស់ក្រសួងទេសចរណ៍

**សម្រេច**

- ប្រការ ១ :** រាល់ការធ្វើអាជីវកម្មដោយប្រើប្រាស់មធ្យោបាយដឹកជញ្ជូនតាមផ្លូវគោក របស់ក្រុមហ៊ុនទីភ្នាក់ងារទេសចរណ៍ របស់ក្រុមហ៊ុនដឹកជញ្ជូនទេសចរណ៍ និង មធ្យោបាយដឹកជញ្ជូនផ្ទាល់ខ្លួន សំរាប់ដឹកជញ្ជូនទេសចរជាតិ និង អន្តរជាតិ ធ្វើដំណើរទស្សនាកំសាន្តតាមផ្លូវគោក ត្រូវមានអាជ្ញាប័ណ្ណទេសចរណ៍ចេញដោយក្រសួងទេសចរណ៍ ។
- ប្រការ ២ :** ការផ្តល់ ឬ ការដកហូតអាជ្ញាប័ណ្ណទេសចរណ៍ ដល់មធ្យោបាយធ្វើអាជីវកម្មដឹកជញ្ជូនទេសចរ ធ្វើដំណើរទស្សនាកំសាន្តតាមផ្លូវគោក ជាសមត្ថកិច្ចរបស់ក្រសួងទេសចរណ៍ ។
- ប្រការ ៣ :** ការសុំអាជ្ញាប័ណ្ណទេសចរណ៍ ត្រូវធ្វើឡើងដោយម្ចាស់ ឬអ្នកគ្រប់គ្រងអាជីវកម្ម ដោយអនុវត្តទៅតាមបែបបទដែលបានកំណត់ ព្រមទាំងត្រូវភ្ជាប់មកជាមួយនូវឯកសារចាំបាច់មួយចំនួន :

- ក- អត្តសញ្ញាណប័ណ្ណ ឬ លិខិតឆ្លងដែនរបស់អ្នកបើកបរ (ចំពោះរូបវន្តបុគ្គល) ។
- ខ- ប័ណ្ណសំគាល់យានយន្ត ចេញដោយក្រសួង ឬមន្ទីរសាធារណៈការ និងដឹកជញ្ជូន ។
- គ- ប័ណ្ណបើកបររថយន្ត (របស់អ្នកបើកបរ) ចេញដោយក្រសួង ឬមន្ទីរសាធារណៈការ និងដឹកជញ្ជូន ។
- ឃ- សៀវភៅត្រួតពិនិត្យពីលក្ខណៈបច្ចេកទេសរបស់ក្រសួង ឬមន្ទីរសាធារណៈការ និងដឹកជញ្ជូន (មានសុពលភាព) ។
- ង- វិញ្ញាបនប័ត្របញ្ជាក់ការចុះឈ្មោះក្នុងបញ្ជីពាណិជ្ជកម្ម (របស់ក្រុមហ៊ុនដឹកជញ្ជូនទេសចរ) ។
- ច- ប័ណ្ណធានារ៉ាប់រងការទទួលខុសត្រូវអ្នកដំណើរ (របស់ក្រុមហ៊ុនដឹកជញ្ជូនទេសចរ) ។
- ឆ- សញ្ញាប័ត្រ ឬ វិញ្ញាបនប័ត្ររបស់ម្ចាស់មធ្យោយដឹកជញ្ជូនទេសចរ ឬ អ្នកបើកបរ ដែលបញ្ជាក់ការសិក្សាមុខជំនាញបដិសណ្ឋារកិច្ច ឬគ្រប់គ្រងទេសចរណ៍ ។

**ប្រការ ៤ :** អាជ្ញាប័ណ្ណទេសចរណ៍ ត្រូវបានចេញអោយប្រើប្រាស់ ក្រោយពីអាជីវករបានបំពេញសំណុំឯកសារក្នុងការដាក់ពាក្យសុំធ្វើអាជីវកម្មគ្រប់គ្រាន់ និងត្រឹមត្រូវយ៉ាងយូរក្នុងរយៈពេល ២៨ ថ្ងៃ នៃថ្ងៃធ្វើការគិតចាប់ពីថ្ងៃបានដាក់ពាក្យ ។ ក្នុងករណីដែលក្រសួង ឬមន្ទីរទេសចរណ៍ខេត្ត-ក្រុងបដិសេធមិនផ្តល់ ឬ មិនបន្តអាជ្ញាប័ណ្ណទេសចរណ៍ ក្រសួង ឬ មន្ទីរទេសចរណ៍ នឹងបញ្ជាក់ហេតុផលជាលាយលក្ខណ៍អក្សរជូនដល់អាជីវករ មិនលើសពី ១០ថ្ងៃគិតពីថ្ងៃទទួលពាក្យ ។

**ប្រការ ៥ :** - នៅពេលអ្នកស្នើសុំអាជ្ញាប័ណ្ណ បានបំពេញគ្រប់គ្រាន់ និងត្រឹមត្រូវទៅតាមបែបបទដូចបានកំណត់ក្នុងប្រការ ៣ ក្រសួង ឬមន្ទីរទេសចរណ៍ខេត្ត-ក្រុង នឹងចេញអាជ្ញាប័ណ្ណទេសចរណ៍សំរាប់ធ្វើអាជីវកម្ម ដែលមានសុពលភាពរយៈពេល ០១ឆ្នាំ ។  
 - ក្នុងករណីអាជីវករមិនអាចបំពេញបែបបទអោយបានគ្រប់គ្រាន់ និងទាន់ពេលវេលា នោះអ្នកស្នើសុំអាចស្នើសុំដោយធ្វើកិច្ចសន្យាសុំជំពាក់ឯកសារជាបណ្តោះអាសន្ន និងធានាបំពេញក្នុងរយៈពេល ០៣ខែ ។ ស្ថិតក្នុងករណីនេះ ក្រសួង ឬមន្ទីរទេសចរណ៍ នឹងចេញអាជ្ញាប័ណ្ណទេសចរណ៍សំរាប់ធ្វើអាជីវកម្មជាបណ្តោះអាសន្ន នឹងមានសុពលភាពរយៈពេល ០៣ ខែ ។ បន្ទាប់ពីបានបំពេញឯកសារគ្រប់គ្រាន់ និងត្រឹមត្រូវតាមកិច្ចសន្យា នោះក្រសួង ឬមន្ទីរទេសចរណ៍ នឹងផ្តល់អាជ្ញាប័ណ្ណដែលមានសុពលភាពរយៈពេល ០១ ឆ្នាំ ជូនដល់អាជីវករ ។

**ប្រការ ៦ :** អាជ្ញាប័ណ្ណទេសចរណ៍ មានសុពលភាពប្រើប្រាស់សំរាប់រយៈពេល ០១ឆ្នាំ គិតចាប់ពីថ្ងៃចេញឡប់អនុញ្ញាត ។ មុនពេលផុតសុពលភាពអាជ្ញាប័ណ្ណទេសចរណ៍ អាជីវករត្រូវដាក់ពាក្យសុំបន្ត ដោយភ្ជាប់មកជាមួយនូវអាជ្ញាប័ណ្ណចាស់ និងប័ណ្ណពន្ធប៉ាតង់អោយបាន ០១ ខែ មុនថ្ងៃផុតកំណត់ ។ ក្នុងរយៈពេលដែលបានដាក់ពាក្យសុំបន្តអាជ្ញាប័ណ្ណទេសចរណ៍ អាជីវករនៅក៏មានសិទ្ធិធ្វើអាជីវកម្មរហូតដល់ថ្ងៃដែលក្រសួងឬមន្ទីរទេសចរណ៍ ពិនិត្យសំរេចលើលក្ខណៈសម្បត្តិ ក្នុងការផ្តល់អាជ្ញាប័ណ្ណបន្តអាជីវកម្ម ។

**ប្រការ ៧ :** ពេលមានការផ្ទេរ ជួល បិទអាជីវកម្ម ផ្លាស់ប្តូរអ្នកគ្រប់គ្រង អាជីវករត្រូវដាក់ពាក្យសុំទៅក្រសួងទេសចរណ៍ ឬមន្ទីរទេសចរណ៍ខេត្ត-ក្រុង អោយបានមុន ០៣ ខែ ។

**ប្រការ ៨ :** ការបង់ប្រាក់សុំអាជ្ញាប័ណ្ណទេសចរណ៍ ដើម្បីសុំបើកអាជីវកម្មដំបូង ឬ បន្តត្រូវបានកំណត់ដូចខាងក្រោម :

ក- ប្រភេទរថយន្តទេសចរណ៍		
- ចំណុះ	៥ កៅអី	ត្រូវបង់ ៨០.០០០ រៀល
- ចំណុះ	៦ កៅអី ទៅ ១៧ កៅអី	ត្រូវបង់ ១២០.០០០ រៀល
- ចំណុះ	១៨ កៅអី ទៅ ៤៥ កៅអី	ត្រូវបង់ ១៦០.០០០ រៀល



ខ- ចំពោះក្រុមហ៊ុនដែលមានយានយន្តចាប់ពី ១១ គ្រឿងឡើងទៅ ត្រូវបង់ ៥០% នៃចំណុច " ៨-ក " ។

គ- ការផ្ទេរឈ្មោះអ្នកគ្រប់គ្រងត្រូវបង់ ១០% នៃទឹកប្រាក់ ដែលបានកំណត់ ក្នុងប្រការ " ៨-ក " ។

**ប្រការ ៩ :**

- ម្ចាស់ ឬអ្នកគ្រប់គ្រងអាជីវកម្មត្រូវដាក់ពាក្យសុំដំបូង ឬបន្តអាជ្ញាប័ណ្ណ ព្រមទាំងទទួលយកអាជ្ញាប័ណ្ណទេសចរណ៍ នៅក្រសួង ឬមន្ទីរទេសចរណ៍ខេត្ត-ក្រុង ។
- អាជ្ញាប័ណ្ណទេសចរណ៍ ដែលត្រូវពិនិត្យ និងសំរេចដោយមន្ទីរទេសចរណ៍ខេត្ត-ក្រុង ត្រូវកំណត់ រយៈពេល ១២ថ្ងៃ នៃថ្ងៃធ្វើការ ។
- ចំពោះអាជ្ញាប័ណ្ណដែលត្រូវពិនិត្យនិងសំរេចដោយក្រសួងទេសចរណ៍ នាយកដ្ឋានឧស្សាហកម្មទេសចរណ៍ជាអ្នកទទួលពាក្យសុំ និងចុះត្រួតពិនិត្យយានយន្ត ហើយស្នើសុំការសំរេចចេញអាជ្ញាប័ណ្ណទេសចរណ៍ ក្នុងរយៈពេល ១៥ថ្ងៃ នៃថ្ងៃធ្វើការ ។

**ប្រការ ១០ :**

- អាជីវករដែលទទួលបានអាជ្ញាប័ណ្ណទេសចរណ៍ ត្រូវប្រើប្រាស់អាជ្ញាប័ណ្ណនេះអោយបានត្រឹមត្រូវនិងត្រូវគោរពអនុវត្តតាមការណែនាំ និងបទប្បញ្ញត្តិរបស់ក្រសួងទេសចរណ៍ ។
- ករណីមានការខូចខាត ឬបាត់បង់អាជ្ញាប័ណ្ណទេសចរណ៍ អាជីវករត្រូវធ្វើលិខិតជាលាយលក្ខណ៍អក្សររបញ្ជាក់អំពីមូលហេតុច្បាស់លាស់ និងមានការបញ្ជាក់ពីអាជ្ញាធរមានសមត្ថកិច្ច ដើម្បីស្នើសុំអាជ្ញាប័ណ្ណទេសចរណ៍បណ្តោះអាសន្នឡើងវិញក្នុងក្នុងរយៈពេល ៣០ ថ្ងៃ គិតពីថ្ងៃដែលខូចខាត ឬបាត់បង់ ។

**ប្រការ ១១ :** ករណីការធ្វើអាជីវកម្មដោយ :

- ក- ប្រើប្រាស់អាជ្ញាប័ណ្ណហួសសុពលភាព ឬអនុវត្តមិនបានត្រឹមត្រូវតាមការណែនាំរបស់ក្រសួងទេសចរណ៍ អាជីវករនឹងត្រូវទទួលនូវការផាកពិន័យមានចំនួនទឹកប្រាក់ ២០០ភាគរយ (ពីររយភាគរយ) នៃថ្លៃបង់ ។ ប្រសិនបើអាជីវករមិនអនុវត្តលើការផាកពិន័យនេះ ក្នុងរយៈពេល ០៣ ខែ ក្រសួងទេសចរណ៍នឹងផ្អាកការធ្វើអាជីវកម្ម ឬ ដកហូតអាជ្ញាប័ណ្ណទេសចរណ៍ និងបិទអាជីវកម្ម ។
- ខ- គ្មានអាជ្ញាប័ណ្ណទេសចរណ៍ នឹងត្រូវទទួលការព្រមានជាលាយលក្ខណ៍អក្សរ និងបិទអាជីវកម្ម ។
- គ- អាជីវករបានផ្តល់ព័ត៌មានមិនពិត ឬ ប្រឌិតឯកសារពាក់ព័ន្ធនឹងពាក្យសុំធ្វើអាជីវកម្ម ក្រសួងទេសចរណ៍មានសិទ្ធិដកអាជ្ញាប័ណ្ណទេសចរណ៍ ឬផ្អាកអាជីវកម្ម ។
- ឃ- ប្រព្រឹត្តល្មើសនឹងច្បាប់បញ្ញត្តិទាំងឡាយរបស់រដ្ឋនឹងត្រូវដកហូតអាជ្ញាប័ណ្ណ បិទអាជីវកម្មព្រមទាំងត្រូវទទួលទោសតាមច្បាប់រដ្ឋធារមាន ។


**ប្រការ ១២ :** នៅពេលអាជីវកម្មត្រូវទទួលការផ្អាក ឬ ដកហូតអាជ្ញាប័ណ្ណ ក្រសួងទេសចរណ៍នឹងចេញសេចក្តីជូនដំណឹងជាលាយលក្ខណ៍អក្សរ ធ្វើដល់ម្ចាស់ ឬ អ្នកគ្រប់គ្រងដើម្បីទទួលប្រតិបត្តិតាម ។ ក្នុងករណីសេចក្តីជូនដំណឹងមិនអាចធ្វើបានទៅដល់ម្ចាស់ ឬអ្នកគ្រប់គ្រងដោយប្រការណាមួយ ឬក៏សាមីខ្លួនជាម្ចាស់ ឬអ្នកគ្រប់គ្រងបដិសេធមិនព្រមទទួលស្គាល់នោះសេចក្តីជូនដំណឹងនឹងត្រូវបិទនៅខាងមុខក្រុមហ៊ុន ឬមូលដ្ឋានអាជីវកម្ម ហើយត្រូវធ្វើដល់សមាគមទេសចរណ៍ក្នុងស្រុក ដើម្បីទុកជាព័ត៌មាន ។

**ប្រការ ១៣:** ការផ្អាក ឬ ដកហូតអាជ្ញាប័ណ្ណទេសចរណ៍ មានរយៈពេលកំណត់មិនលើសពី ០៦ខែ ។ ក្នុងរយៈពេលនេះ ការធ្វើអាជីវកម្មមិនត្រូវបានអនុញ្ញាតអោយធ្វើអាជីវកម្មឡើយ ។ ក្រោយពីផុតកំណត់ពេលនៃការផ្អាក ឬដកហូតម្ចាស់ ឬអ្នកគ្រប់គ្រងត្រូវធ្វើលិខិតស្នើសុំមកក្រសួងទេសចរណ៍ ដើម្បីសុំដំណើរការអាជីវកម្មឡើងវិញ ។

**ប្រការ ១៤ :** បុគ្គលណាមួយដែលរារាំងដល់ការងារត្រួតពិនិត្យ ឬ ផ្តល់អាជ្ញាប័ណ្ណក្នុងបន្ទប់មិនត្រឹមត្រូវ ផ្ទុយទៅនឹងបទប្បញ្ញត្តិរបស់ ក្រសួងទេសចរណ៍ នឹងត្រូវទទួលនូវវិធានការរដ្ឋបាល ឬ ទទួលទោសតាមច្បាប់ជាធរមាន ។


**ប្រការ ១៥ :** ០៣ខែក្រោយពីការចុះហត្ថលេខាលើប្រកាសនេះ ក្រសួងទេសចរណ៍នឹងមិនអនុញ្ញាតអោយធ្វើអាជីវកម្មដឹកជញ្ជូនទេសចរ តាមផ្លូវគោកដោយគ្មានអាជ្ញាប័ណ្ណទេសចរណ៍ទៀតឡើយ ។

**ប្រការ ១៦ :** បទប្បញ្ញត្តិទាំងឡាយណាដែលផ្ទុយទៅនឹងខ្លឹមសារនៃប្រកាសនេះ ត្រូវទុកជានិរាករណ៍ ។

**ប្រការ ១៧ :** ប្រកាសនេះមានអានុភាពគតិយុត្តិ ចាប់ពីថ្ងៃចុះហត្ថលេខាតទៅ ។ 

កន្លែងទទួល

- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យ សម្តេចនាយករដ្ឋមន្ត្រី
- ទីស្តីការ គណៈរដ្ឋមន្ត្រី
- គ្រប់ក្រសួង-ស្ថាប័ន
- គ្រប់សាលា ខេត្ត-ក្រុង  
" ដើម្បីជូនជ្រាប "
- គ្រប់មន្ទីរទេសចរណ៍ ខេត្ត-ក្រុង (ដើម្បីមុខការ)
- គ្រប់មធ្យោបាយធ្វើអាជីវកម្មដឹកជញ្ជូនទេសចរ  
ធ្វើដំណើរទស្សនាកំសាន្តតាមផ្លូវគោក  
" ដើម្បីអនុវត្ត "
- រាជកិច្ច
- ឯកសារ-កាលប្បវត្តិ



**ថេរខ ខុន**





**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងទេសចរណ៍**  
លេខ ០០៤ រណណប

រាជធានីភ្នំពេញ, ថ្ងៃទី ១៤ ខែ កក្កដា ឆ្នាំ ២០០៧

**សារាចរណែនាំ**

**ស្តីពី**

**ការគ្រប់គ្រងបច្ចេកទេសធ្វើអាជីវកម្ម**

**ដឹកជញ្ជូនទេសចរធ្វើដំណើរកំសាន្តតាមផ្លូវគោក**

ដើម្បីគ្រប់គ្រងការធ្វើអាជីវកម្មបច្ចេកទេសដឹកជញ្ជូនទេសចរ ធ្វើដំណើរទស្សនាកំសាន្តតាមផ្លូវគោក អោយមានសណ្តាប់ធ្នាប់ របៀបរបប ប្រកបដោយសន្តិសុខ សុវត្ថិភាព មានសុវត្ថិភាព និងសុវត្ថិភាព មានសុវត្ថិភាព និងសុវត្ថិភាព និង ក្នុងគោលបំណងធានាការអភិវឌ្ឍន៍ សេដ្ឋកិច្ចសង្គម ថែរក្សាការពារវប្បធម៌ ប្រពៃណីជាតិ តាមគោលនយោបាយអភិវឌ្ឍន៍វិស័យទេសចរណ៍របស់រាជរដ្ឋាភិបាល នៃព្រះរាជាណាចក្រកម្ពុជា និងដើម្បីអនុវត្តប្រកាសលេខ ០៦៤ ប្រ.ក ចុះថ្ងៃទី ១៨ ខែ កក្កដា ឆ្នាំ ២០០៧ ក្រសួងទេសចរណ៍ សូមធ្វើការណែនាំដូចខាងក្រោម៖

១: - រាល់ការធ្វើអាជីវកម្មដឹកជញ្ជូនទេសចរធ្វើដំណើរកំសាន្តតាមផ្លូវគោក អាជីវករត្រូវមានអាជ្ញាប័ណ្ណទេសចរណ៍ ពីក្រសួង ឬមន្ទីរទេសចរណ៍ខេត្ត-ក្រុង ។ ទំរង់បែបបទនៃការសុំធ្វើអាជីវកម្ម ត្រូវបានបំពេញឡើងដោយម្ចាស់ ឬ អ្នកគ្រប់គ្រង យានយន្ត និងត្រូវអនុវត្តតាមប្រកាសរបស់ក្រសួងទេសចរណ៍ ។

- ឯកសារផ្សេងៗទៀត ដែលក្រសួងទេសចរណ៍ត្រូវការ រួមមាន :

- កិច្ចសន្យារបស់ម្ចាស់អាជីវកម្មចំពោះក្រសួងទេសចរណ៍ ក្នុងការប្រកបអាជីវកម្ម
- កិច្ចសន្យាជំពាក់ឯកសារ ដែលត្រូវបំពេញឡើងវិញក្នុងរយៈពេល ០៣ខែ
- ត្រូវបំពេញតារាងត្រួតពិនិត្យយានយន្ត

២: ក្នុងការធ្វើអាជីវកម្ម អាជីវករត្រូវគោរពអនុវត្តតាមសារាចរណែនាំ និង បទប្បញ្ញត្តិ ស្តីអំពីការធ្វើអាជីវកម្ម ដឹកជញ្ជូន ទេសចរទស្សនាកំសាន្តតាមផ្លូវគោក ច្បាប់ការងារ ព្រមទាំងច្បាប់ និងបទប្បញ្ញត្តិផ្សេងៗទៀតរបស់រដ្ឋ ដែលពាក់ព័ន្ធនឹង ការធ្វើអាជីវកម្មទេសចរណ៍ ដើម្បីជាកិច្ចធានាដល់សន្តិសុខ សុវត្ថិភាព សុខុមាលភាពជូនទេសចរ ។

៣: រាល់ការធ្វើអាជីវកម្មដឹកជញ្ជូនទេសចរ ត្រូវធានាថាមិនធ្វើអោយប៉ះពាល់ដល់វប្បធម៌ ប្រពៃណីជាតិ សណ្តាប់ធ្នាប់ សាធារណៈ បរិស្ថាន និង របៀបរបបរបបសង្គម ។

# ៣ មហាវិថីព្រះមុនីវង្ស ភ្នំពេញ ១២២៥៨ ព្រះរាជាណាចក្រកម្ពុជា ទូរស័ព្ទ: (៨៥៥) ២៣ ២១៣ ៧៨១ ទូរសារ: (៨៥៥) ២៣ ២២០ ៧០៤, អ៊ីមែល: info@mot.gov.kh Website: www.mot.gov.kh

៤: ត្រូវផ្តល់ដំណឹងជាលាយលក្ខណ៍អក្សរជូនក្រសួងទេសចរណ៍ពេលមានការបិទអាជីវកម្ម ផ្លាស់ប្តូរឈ្មោះម្ចាស់ ឬអ្នកគ្រប់គ្រង អាជីវកម្ម លេខទូរស័ព្ទ ទូរសារ ព្រមទាំងព័ត៌មានអំពីចំនួនអ្នកដំណើរ ថ្លៃឈ្នួល ដែលក្រសួង ឬមន្ទីរទេសចរណ៍ត្រូវការ ។

៥: ដើម្បីពង្រឹងនូវលក្ខណៈសម្បត្តិ គុណភាពសេវាកម្ម អាជីវករត្រូវអនុវត្តតាមបទដ្ឋានបច្ចេកទេស និងស្តង់ដារដូចខាងក្រោម:

- កៅអីពូក ត្រូវធានាគុណភាព ស្អាត និងមានបង់លេខសំគាល់ ។
- មិនអនុញ្ញាតអោយដឹកជញ្ជូនអ្នកទេសចរ លើសពីចំនួនកៅអីដែលបានកំណត់ ។
- ចំពោះយានយន្ត ដែលមានចំណុះចាប់ពី ១៨ កៅអីឡើងទៅ ត្រូវបំពាក់ឧត្យោសនស័ព្ទ ដើម្បីឧទ្ទេសនាមជូនទេសចរ ។
- សំបុត្រជិះយានយន្តត្រូវមានដាក់ថ្លៃ លេខកៅអី និងពេលវេលាចេញដំណើរច្បាស់លាស់ ។
- ក្នុងយានយន្ត ត្រូវមានបទបញ្ជា ឬការណែនាំអំពីអនាម័យ ថែទាំបរិស្ថាន សុវត្ថិភាព និងវិធីបង្ការគ្រោះថ្នាក់ផ្សេងៗដែលអាចកើតមានឡើងដោយចៃដន្យ ។ បន្ទប់ទឹកក្នុងយានយន្ត ត្រូវស្អាត និងមានអនាម័យគ្រប់គ្រាន់ ។
- យានយន្ត ត្រូវបំពាក់គ្រឿងឧបករណ៍ពន្លត់អគ្គិភ័យ និងមានវិទ្យុទាក់ទង ( ICOM ) ឬទូរស័ព្ទប្រចាំការ ដើម្បីបង្ការពេលមានគ្រោះថ្នាក់កើតឡើង ព្រមទាំងត្រូវមានប្រអប់ថ្នាំសង្គ្រោះបន្ទាន់សំរាប់តម្រូវការប្រើប្រាស់ នៅពេលចាំបាច់ ។
- យានយន្ត ត្រូវមានកន្លែងទុកដាក់ភ្នំភ្លើងអោយបានសមរម្យ មិនត្រូវផ្ទុកភ្នំភ្លើងក្រៅពីភ្នំភ្លើងអ្នកដំណើរ និងលើសចំណុះផ្ទុករបស់យានយន្ត ។
- ហាមមានអាវុធជាតិផ្ទុះនៅលើយានយន្ត ។
- អាជ្ញាប័ណ្ណទេសចរណ៍ និងវិញ្ញាបនប័ត្របច្ចេកទេសយានយន្ត ត្រូវថែរក្សាអោយបានល្អ និងដាក់ជាប់តាមយានយន្ត ។
- អ្នកបើកបរមិនត្រូវមានសារធាតុញៀន ឬស្រវឹងក្នុងខ្លួន ។
- អ្នកបើកបរ និងបុគ្គលិកបំរើលើយានយន្ត ត្រូវស្លៀកពាក់ឯកសណ្ឋាន មានផ្ទៃកណ្តាលសំគាល់ មានអាកប្បកិរិយាថ្លៃថ្នូរ សុជីវិចមិ និងគោរពសិទ្ធិ ផលប្រយោជន៍របស់ភ្ញៀវ ។
- អ្នកបើកបរ និងបុគ្គលិកបំរើលើយានយន្តទាំងអស់ ត្រូវមានលិខិតបញ្ជាក់សុខភាព ដែលចេញដោយនាយកដ្ឋានពេទ្យការងារ ឬមន្ទីរសុខាភិបាលខេត្ត-ក្រុង ។
- ដើម្បីជៀសវាងការរំខានដល់ភ្ញៀវ ការចាក់កាស្បែកម៉ាញ៉េ កាស្បែកវីដេអូ ស៊ីឌី វីស៊ីឌី ឬ ឌីឌីឌី ត្រូវរក្សាសំលេងមធ្យម ឬបំពាក់ឧបករណ៍ ( កាស ) ស្តាប់សំលេងដោយផ្ទាល់ ។ ហាមចាក់កាស្បែកវីដេអូ ស៊ីឌី វីស៊ីឌី ឬឌីឌីឌី ដែលរដ្ឋហាមឃាត់ ។

៦: រាល់សកម្មភាពធ្វើអាជីវកម្ម ជួញដូរគ្រឿងញៀន ត្រូវហាមឃាត់ ។

៧: ត្រូវរាយការណ៍ជូនភ្នាក់ងារមានសមត្ថកិច្ចជាបន្ទាន់ នូវរាល់ហេតុភាពអសកម្ម ដែលអាចកើតមានឡើង ឬនៅពេលមានគ្រោះថ្នាក់ចរាចរ ដែលធ្វើអោយប៉ះពាល់ដល់សុវត្ថិភាពទេសចរ ។

៨: ម្ចាស់អាជីវកម្ម អ្នកបើកបរត្រូវទទួលខុសត្រូវការពារ សន្តិសុខ សុវត្ថិភាព បរិស្ថាន អនាម័យ នៅលើយានយន្តអោយបានល្អជានិច្ច ។

៤៧



៩: ក្នុងករណីមិនគោរពតាមបទប្បញ្ញត្តិ ស្តីអំពីការធ្វើអាជីវកម្មដឹកជញ្ជូនទេសចរតាមផ្លូវគោក អាជីវករត្រូវទទួលនូវការ ផាកពិន័យ ឬទទួលទោសតាមច្បាប់រដ្ឋកំណត់ ។ ករណីធ្វើអោយប៉ះពាល់ធ្ងន់ធ្ងរ ដល់សុវត្ថិភាពភ្ញៀវ ឬបង្កអោយមាន គ្រោះថ្នាក់ដល់ទេសចរ ត្រូវទទួលទោសតាមច្បាប់រដ្ឋជាធរមាន ។

១០: ក្រសួងយន្តការដឹកជញ្ជូន ដែលបម្រើសេវាកម្មទេសចរណ៍ ត្រូវមកបំពេញបែបបទដាក់ពាក្យស្នើសុំអាជ្ញាប័ណ្ណទេសចរណ៍ ដើម្បីប្រកបអាជីវកម្មដឹកជញ្ជូនទេសចរតាមផ្លូវគោក ដែលត្រូវត្រួតពិនិត្យ និងអនុញ្ញាតដោយមន្ទីរទេសចរណ៍ ខេត្ត- ក្រុង ។

១១: ម្ចាស់យានយន្តរបស់ក្រុមហ៊ុនទីភ្នាក់ងារទេសចរណ៍ និង របស់ក្រុមហ៊ុនដឹកជញ្ជូនទេសចរណ៍ ត្រូវមកបំពេញបែបបទ ដាក់ពាក្យស្នើសុំអាជ្ញាប័ណ្ណទេសចរណ៍ ដើម្បីប្រកបអាជីវកម្មដឹកជញ្ជូនទេសចរតាមផ្លូវគោក ដែលត្រូវត្រួតពិនិត្យ និង អនុញ្ញាតដោយក្រសួងទេសចរណ៍ ។

១២: ក្នុងករណីចាំបាច់ ក្រសួងនឹងមានវិធានការចាត់តាំងអធិការ និង មន្ត្រីជំនាញ ចុះធ្វើអធិការកិច្ចលើការអនុវត្តន៍លិខិត បទដ្ឋានស្តីអំពីអាជីវកម្មដឹកជញ្ជូនទេសចរតាមផ្លូវគោករបស់ក្រសួង ។


១៣: មន្ទីរទេសចរណ៍ខេត្ត-ក្រុង ត្រូវសហការជាមួយសមត្ថកិច្ចពាក់ព័ន្ធត្រួតពិនិត្យលើអាជីវកម្មដែលប្រព្រឹត្តិផ្ទុយនឹងបទ ប្បញ្ញត្តិ របស់ក្រសួងទេសចរណ៍ និងរបស់រដ្ឋ និងរាយការណ៍មកក្រសួងទេសចរណ៍ ។

១៤: មន្ទីរទេសចរណ៍ ខេត្ត-ក្រុងត្រូវអនុវត្តអោយបានម៉ឺងម៉ាត់តាមគោលការណ៍កំណត់របស់ក្រសួងទេសចរណ៍ ។

ទទួលបាននូវសារាចរណែនាំនេះ មន្ទីរទេសចរណ៍ខេត្ត-ក្រុង ត្រូវសហការជាមួយស្ថាប័នពាក់ព័ន្ធ និងអាជ្ញាធរដែនដី ដើម្បីចាត់តាំងផ្សព្វផ្សាយដល់ម្ចាស់អាជីវកម្មដឹកជញ្ជូនទេសចរតាមផ្លូវគោក ដើម្បីអនុវត្តអោយមានប្រសិទ្ធិភាពខ្ពស់ ។

- កន្លែងទទួល
- អគ្គលេខាធិការដ្ឋានព្រឹទ្ធសភា
  - អគ្គលេខាធិការដ្ឋានរដ្ឋសភា
  - ខុទ្ទកាល័យសម្តេចនាយករដ្ឋមន្ត្រី
  - ទីស្តីការគណៈរដ្ឋមន្ត្រី
  - គ្រប់ក្រសួង-ស្ថាប័ន
  - គ្រប់សាលាខេត្ត-ក្រុង
  - “ ដើម្បីជូនជ្រាប ”
  - មន្ទីរទេសចរណ៍ខេត្ត-ក្រុង “ ដើម្បីមុខការ ”
  - គ្រប់មធ្យោបាយធ្វើអាជីវកម្មដឹកជញ្ជូនទេសចរ
  - ធ្វើដំណើរកំសាន្តតាមផ្លូវគោក ដើម្បីអនុវត្ត”
  - ឯកសារ-កាលប្បវត្តិ

**រដ្ឋមន្ត្រី**



**ថេន ខុន**